

ఎవరు దొంగ?

సబ్ ఇన్స్పెక్టర్ ప్రసాద్ టేబుల్ ముందు కూర్చుని దీర్ఘాలోచనలో మునిగివున్నాడు.

ఏదైనా కేసు స్టడీ చేస్తుంటే అతని ఏకాగ్రత ఎంత పటిష్టంగా ఉంటుందంటే స్టేషన్లో బాంబు పేలితే అతను స్పృహలోకి రాడని ప్రతీతి!

సాక్ష్యాధారాలున్నాయి. సాక్షులు వాఙ్మూలాలు తీసుకోవటం జరిగింది. కాని, నిందితుడు నేరాన్ని ఒప్పుకోవటం లేదు. అతన్ని ఎలా క్రాస్ ఎగ్జామిన్ చేయాలా అని తర్జన భర్జన పడుతున్నాడు.

పక్కగదిలో సందడిగా ఉంది. సబ్ ఇన్స్పెక్టర్ సర్వారాయుడు ఎవరో పట్టుకుని గంట నుంచి అరుస్తున్నాడు. కరుస్తున్నాడు. చమడాలెక్కదీస్తున్నాడు. ప్రసాద్కి అవన్నీ కొంచెం కొంచెంగా వినిపిస్తునే ఉన్నాయి. అయినా, అతని ఏకాగ్రత సడలలేదు!

బయటిగదిలోని వారికి పూజగదిలోని భజగోవిందం శ్రవణానందం. టిఫిన్ తినేవాళ్ళకి హోటల్లో సినిమా పాటలు చెవులకి విందు. పోలీసువాడి గొంతు నిందితుడి కేక లయబద్ధంగా వినిపించటం పోలీస్ స్టేషన్లో ఒక బాక్ గ్రౌండ్ మ్యూజిక్!

ఎవరి పనుల్లో వాళ్ళు మునిగిపోయారు. ప్రసాద్ తనకేస్ స్టడీలో లీనమైపోయాడు. కాగితాలు తిరగవేస్తుంటే ఉన్నట్టుండి పక్కగదిలోని శబ్దాల్లో ఏదో అపశ్రుతి వినిపించినట్టయిందతనికి!

క్షణం పాటు ఆలకించాడు. సర్వారాయుడి జీరగొంతు ఖంగుఖంగుమంటోంది. కాని... నిందితుడి స్వరం ఎక్కడా వినబడటం లేదు. బెల్టుతో కొడుతున్న చప్పుళ్ళు రాప్ రాప్ మంటున్నాయే కాని... దెబ్బలు తింటున్న మనిషి కిక్కురుమనటం లేదు. అలా ఎలా జరుగు

తోంది?

పోలీసువాడి గావుకేకల పక్కన నిందితుడి చావుకేకలు జంటగా లేవు. అంటే ఆ మనిషి స్పృహ తప్పిపోయిందాలి లేక చచ్చిపోయిందాలి!

పోలీసు శాఖలో సర్వసాధారణమైన థర్డ్ డిగ్రీ మెథడ్స్ సర్వారాయుడు ఉపయోగిస్తాడు. నేరస్తుడ్ని పట్టుకోవడం కాదు. పట్టుకున్నవాడి చేత నేరాన్ని ఒప్పించడం అతని పద్ధతి. అది ఈజీ రూట్!

కాని, ప్రసాద్ దానికి పూర్తిగా విరుద్ధం. ఓర్పుగా ప్రశ్నించాలి. మంచిగా మాట్లాడాలి. మాటల్లో పెట్టి నేరస్తుడి చేత తప్పు నొప్పించాలి. నిందితుడి జవాబుల్ని బట్టి నేరం వేశాడో లేదో గ్రహించగలగాలి. దీనికి చాలా టైం పడుతుంది. ఇది కష్టతరమైన పద్ధతి.

‘ఒక నేరస్తుడ్ని పొరపాటున జారవిడిచినా ఫర్వాలేదు. ఒక అమాయకుడికి శిక్ష పడకూడదు!’ అన్న శిక్షా స్మృతిని అక్షరాలా నమ్మి ఆచరిస్తాడు ప్రసాద్.

అతని గుండె క్షణం కాలం ఝల్లుమంది. ఒక్క ఉదుటున కుర్చీలోంచి లేచి పక్కగదిలోకి వెళ్ళాడు. అక్కడ దృశ్యం చూసే సరికి భయం పోయి ఆశ్చర్యం కలిగిందతనికి.

దెబ్బలు కొట్టి కొట్టి చేతులు నొప్పెట్టిన సర్వారాయుడు రొప్పుతున్నాడు. తాటలూడి కమిలిపోయిన నిందితుడు నిర్భయంగా నిశ్చలంగా నిలబడి వున్నాడు!

“ఏమయింది?” అప్రయత్నంగా అడిగాడు ప్రసాద్.

“దొంగ రాస్కెల్... కర్నల్ రాజారావుగారింట్లోగోల్డ్ చైన్ కొట్టేశాడు. ఎంత తన్నినా తప్పొప్పుకోవటంలేదు.”

“చైన్ దొరికిందా?”

“దొరికితే ఈ తంటాలెందుకు? ఈ... కొడుకుని ఎప్పుడో బొక్కలో తొక్కేసి మక్కెలి రగ్గొట్టుండేవాడ్ని!”

“ఇంతవరకు చేసింది అంతకంటే తక్కువా?” అని ప్రసాద్కి అనాలనిపించింది. కాని, అనలేదు.

అతనికి నీతి లేకపోవచ్చు. తనకు నియమం ఉంది. కానిస్టేబుల్స్ ఎదురుగా నిందితుడి సమక్షంలో తనకొలీగ్ని విమర్శించటం సబబు కాదు. అందుకే తనలో పొంగిన ఆసహ్యన్ని మహాశివుడుగరళం మింగినట్లు గుటక వేశాడు.

“చైన్ పోయిందెక్కడ?”

“కర్నల్ గారింట్లో!”

“పోయిందెప్పుడు?”

“ఈ పొద్దుటే!”

“ఇతని మీద అనుమానంగా ఉందని కర్నల్ గారు చెప్పారా?”

“వాడిని ప్రశ్నలు వేయటం మానేసి నన్ను పట్టుకున్నావేమిటి?” అని వ్యంగ్యంగా నవ్వాడు

సర్వారాయుడు.

“నీకభ్యంతరం లేకపోతే అతన్నే అడుగుతాను” అని నిందితుడి వైపు తిరిగి “నీ పేరు?” అని అడిగాడు ప్రసాద్.

అతను తలదించుకొని అలా నిలబడిపోయాడే కాని పలకలేదు. పెదవి కదపలేదు.

సర్వారాయుడు వైపు తిరిగి కళ్ళతోనే అడిగాడు ప్రసాద్.

“ఏమో! నాకూ తెలీదు.. ఏయ్ 407! నీగ్గాని తెలుసా?”

“తెలీదండి” అన్నాడు కానిస్టేబుల్ 407.

“నువ్వు అడిగావా?”

అదేదో ఘనకార్యం చేసినట్టు తల అడ్డంగా త్రిప్పి నవ్వుతూ “అడగలేదండి” అన్నాడు.

నిందితుడి పేరైనా తెలుకోకుండా నేరాన్ని ఒప్పించడానికి వీళ్ళు ఒడిగట్టారంటే ఆశ్చర్యం కన్నా అసహ్యం కలిగిందతనికి.

“అడగటానికి టైమేదండి?” అన్నాడు 407.

“అంటే?”

“ఎస్సైగారితోపాటు కర్నూల్ గారింటికి ఎల్లెటప్పటికి ఆరు గొలుసు నెతుక్కుంటున్నారండి. ఇంట్లో పనోళ్ళు ఇద్దరున్నారండి. ఆళ్ళెప్పట్నీంచో పని చేస్తున్నారంట. ఆళ్ళని ఎతికానండి. కాని, కనిపించలేదు. ఈడొక్కడే ఆడ కొత్తోడు. ఈడీ ఎతికాను. కనిపించలేదు. ఎవరూ తీయకపోతే అరగంట క్రితం అక్కడే ఉన్న గొలుసు ఏమవుతాదని కర్నూల్ గారి భార్య అడిగేరండి. బయటాడు ఈడొక్కడే!! ఈడే కొట్టేసుండాలి. అంద్కనె, ఈడకి లాక్కొచ్చాం!” ప్రసాద్ కష్టపడి ఆడక్కుండానే సర్వారాయుడు చేసిన ఘనకార్యాన్ని చెప్పేశాడు 407.

“ఇతను కొత్తగా పనిలో చేరాడా?”

“లేదటండి.”

“మరి అక్కడెందుకున్నాడు?”

“కర్నూల్ గారొచ్చి కలవమంటే వచ్చాట్టండి.”

“అంతా అబద్ధం! కర్నూల్ గారు మార్నింగ్ వాక్ కి వెళ్ళగా చూసి లోపలికి దూరాడు. సందు దొరికిందని గొలుసు కొట్టేశాడు. అక్కడే ఎక్కడో దాచుంటాడు. ఏ రాత్రో వచ్చి పట్టుకుపోవచ్చని వాడి ప్లాన్. అది తెలుసుకుందామనే లాక్కొచ్చాను” అన్నాడు సర్వారాయుడు అతిశయంగా భుజాలెగరేస్తూ.

“కర్నూల్ గారు ఇతన్ని నిజంగా రమ్మన్నారా?”

“ఇలాంటి జులాయివెధవతో కర్నూల్ గారికి పనేముంటుంది?”

“అసలు ఆయన్ని అడిగావా?”

“కర్నూల్ గారి భార్య వాడైప్పుడూ చూడలేదుట. ఆయన రమ్మనటం అబద్ధమేనని ఆవిడకీ అనుమానమే!”

“పోనీ, ఆయన్నే అడక్కుపోయివా?”

“ఆయనింకా మార్నింగ్ వాక్ నుంచి రాలేదు.. ఆయన వచ్చేలోగా వీన్లో దుమ్ము దులిపి గొలుసెక్కడుందో తెలుసుకుందామని తీసుకొచ్చా!”

“ఆవిడ కంప్లెంట్ ఇస్తే నువ్వక్కడికి వెళ్ళావన్నమాట!”

సర్వారాయుడి ముఖం ఎందుకో ఎర్రబడింది. “లేదు. ద్యూటీకి వస్తూ దార్లోనే వాళ్ళిల్లు కదాని పలకరించి పోదామని వెళ్ళా! సరిగ్గా సమయానికి వచ్చారు ఇన్ స్పెక్టర్ గారూ అంటూ ఆవిడ ఎంతో ఇద్దైంది!”

కర్నల్ గారి భార్య పబ్లిక్ స్కూల్ మేనేజిమెంట్ కమిటీ మెంబరు. ఆ స్కూల్లో సర్వారాయుడి కొడుక్కి సీటు కావాలి. నేడో రేపో వెళ్ళి అడుగుదామనుకుంటున్నానని రెండు రోజుల క్రితం ప్రసాద్ తో తనే చెప్పాడు. తీరా వాళ్ళింటికి వెళ్ళేసరికి ఓ చక్కని కేసు తన కోసం రెడీగా ఉంది. రొట్టె విరిగి నేతిలో పడిందనుకున్నాడు. ఆవిడ్ని ప్లీజ్ చేయాలని కర్నల్ గారు మార్నింగ్ వాక్ నుంచి తిరిగి రాకుండానే ఇతన్ని లాక్కొచ్చాడు.... సర్వారాయుడి బృహత్పణా భిక్షలోని అంతర్వ్యూహం అతనికర్థమైంది!

“407! ఆ స్టూల్ ఇలా తీసుకురా!” అన్నాడు ప్రసాద్.

కానిస్టేబుల్ 407 కుర్చీ పీట తీసుకువచ్చాడు.

ప్రసాద్ అతని దగ్గరకు వెళ్ళి భుజం మీద అనునయంగా చెయ్యి వేసి “కూర్చో!” అన్నాడు.

అతను తలెత్తి చూశాడు.

ప్రసాద్ మందహాసం చేశాడు, “ఫర్వాలేదు, కూర్చో!”

అతను అప్రయత్నంగా కూర్చున్నాడు.

ప్రసాద్ సంజ్ఞ చేశాడు. 407 మంచినీళ్ళ గ్లాస్ తెచ్చాడు.

“త్రాగు.”

అంతవరకు చావు దెబ్బలు తిన్నా కరగని కళ్ళు ఇప్పుడు ఓదార్పుకి కరుగుతున్నాయి.

ఆ గ్లాసుని అతని చేతుల్లో తనే పెట్టాడు ప్రసాద్.

అతను గడగడ నీళ్ళు త్రాగేశాడు.

“ఇంకా కావాలా?”

అతను తల అడ్డంగా తిప్పాడు.

“ఏమిటీ మర్యాదలు వీడికి?” అన్నాడు సర్వారాయుడు అసహనంగా.

“యు హేవ్ ట్రైడ్! లెట్ మి ట్రై! ప్లీజ్”

సర్వారాయుడు ముఖం మాడ్చుకుని తన సీట్లోకి పోయి కూర్చున్నాడు.

“నీ పేరు చెప్పడం ఇష్టం లేకపోతే... పోనీ, నువ్వు కర్నల్ గారింటికి ఎందుకు వెళ్ళావో చెప్పతావా?”

“నా పేరు శివయ్య. నన్ను కర్నల్ గారే వచ్చి కలవమన్నారండి.” అతని కంఠం దృఢంగా పలికింది.

“పచ్చి అబద్ధం!” సర్వారాయుడు గొంతు చించుకున్నాడు.

“ప్లీజ్!... అతన్ని చెప్పనీ!”

సర్వారాయుడు ముఖం మాడ్చుకున్నాడు.

“కర్నల్ గారు ఎందుకు రమ్మన్నారు?”

శివయ్య కొన్ని క్షణాలు మౌనంగా ఉండిపోయాడు.

“నీకేం ఫర్వాలేదు. నిజం చెప్పు”

ప్రసాద్ స్వరంలో అనునయం ఉంది. ఆదరణ ఉంది. భయం లేదని భరోసా ఉంది.

శివయ్య చెప్పాడు. తొణక్కుండా చెప్పాడు. మాటలు వెతుక్కోకుండా చెప్పాడు. వినేవాళ్ళుంటే ఇదే నిజమన్నట్టు చెప్పాడు.

“వింటే ఎన్ని కట్టుకథలేనా చెపుతాడు” అన్నాడు సర్వారాయుడు వెటకారంగా.

“కర్నల్ గారి నంబరేమిటి?” అని అడిగాడు ప్రసాద్.

“దేనికి?”

“అతను చెపుతున్నది నిజమో కాదో అడగటానికి”

“అంటే, వాడి మాటలు నువ్వు నమ్మేస్తున్నావన్నమాట!” అన్నాడు సర్వారాయుడు వ్యంగ్యంగా నవ్వుతూ.

ప్రసాద్ ఏదో అనబోయి ఆగిపోయిడు. గబగబా డైరెక్టర్ తీసి నంబర్ నోటు చేసుకున్నాడు. సర్వారాయుడు నోరు విప్పేలోగా ఫోన్ చేసేసాడు. “గుడ్ మార్నింగ్ సార్! ఎస్. ఐ. ప్రసాద్ ని మాట్లాడుతున్నాను. చైన్ కనిపించిందాండీ!.. దర్యాప్తు చేస్తున్నామండి. తప్పకుండా కని పిస్తుంది... అవునండి. మా ఎస్.ఐ. రాయుడుగారు శివయ్యని కస్టడీలోకి తీసుకున్నారు. శివయ్య మీకు తెలీదాండీ? కాని, అతన్ని మీరెరుగుదురని చెపుతున్నాడు.. సో సార్! మీకా శ్రమ అక్కర్లేదు. అతన్ని మేమే మీ దగ్గరికి తీసుకువస్తాం. ఎస్పార్! వెంటనే బయల్దేరి వస్తున్నాం!” అని ఫోన్ పెట్టేశాడు.

“చైన్ ఎక్కడుందో తెలీకుండా వెడితే కర్నల్ గారి భార్య ముఖాన్న ఉమ్మేస్తుంది” అన్నాడు సర్వారాయుడు ముఖం గంటుపెట్టుకుని.

“కర్నల్ గారింటికి ఇతను ఎందుకు వెళ్ళాడు అన్నది ముందు తేలాలి. చిన్నదొంగతనానికి వెళ్ళాడా? మరేదైనా పెద్ద దోపిడీ చేయటానికి వెళ్ళాడా? ఇతనొక్కడే ఉన్నాడా? ఇతని వెనకాల ఏదైనా గ్యాంగ్ ఉందా?”

ప్రసాద్ మాటలకి శివయ్య నిరుత్తరుడయ్యాడు. కాని, సర్వారాయుడి ముఖం పుచ్చు పువ్వులా విచ్చుకుంది. “ఎస్! నాకీ సంగతి తట్టనే లేదు సుమా!”

“ఓసారి మనమంతా కల్పి కర్నల్ గారింటికి వెడితే మంచిదని నా ఉద్దేశ్యం!”

సర్వారాయుడికిప్పుడు మహాదానందంగా ఉంది. తన కొడుక్కి పబ్లిక్ స్కూల్లో సీటు దొరికిపోవటం ఖాయం.. అని అతనికనిపించింది!

తన వైపు వెలవెలబోయి చూస్తున్న శివయ్యతో, “నువ్వు చెప్పింది నిజమైతే నీకేం భయంలేదు” అన్నాడు ప్రసాద్.

మరో పావుగంటలో జీపులో కర్నల్ రాజారావుగారింటికి చేరారు అందరూ.

“ఇతనే నుండి శివయ్య” అన్నాడు ప్రసాద్.

శివయ్య నమస్కారం చేశాడు.

కర్నల్ గారు పలకరింపుగా నవ్వి “అరే, ఇతన్ని పేరడగటం మర్చిపోయాను” అన్నాడు.

“నిన్న బాంకు నుండి వస్తుండగా మీ కోటు జేబులోంచి పర్సుకింద పడిపోయిందని... దాన్ని చూసి మీ ఆఫీసు వెతుక్కుంటూ వచ్చి దాన్ని మీకిచ్చానని అతను చెబుతున్నాడు. అది నిజమేనా?”

“అవును. నా పర్సులో పదివేలున్నాయి. చెక్కుచెదరకుండా తెచ్చిచ్చాడు. వంద రూపాయ లివ్వబోతే వద్దన్నాడు. తనకేదైనా పని చూపించమన్నాడు. అందుకేరమ్మన్నా!” అన్నాడు కర్నల్ గారు.

ప్రసాద్ చూపులు గుచ్చుకున్నట్టయి సర్వారాయుడు ముఖం తిప్పుకున్నాడు.

నిప్పులు చెరిగే ఎండలోంచి చెట్టు నీడకి చేరినట్టు శివయ్య గాఢంగా నిట్టూర్చాడు.

“మీ ఇంట్లో జరిగిన దొంగతనానికి ఇతన్ని అనుమానించవచ్చంటారా?”

అంతకుముందే అక్కడకు వచ్చి వాళ్ళమాటలువింటున్న కర్నల్ గారి భార్య “మా మనవరాలు ఇక్కడ ఆడుతుండగా వాడొక్కడే ఇక్కడున్నాడు. ఇంక వాడు కాక ఎవరు తీసుకుంటారు?” అంది కటువుగా.

ఆవిడ మాటలు పట్టించుకోకుండా “ఏమంటారు సార్?” అని అడిగాడు ప్రసాద్.

అంతవకకు జరిగిందానికి సర్వారాయుడికి సిగ్గుచేటుగా ఉంది. “... ముందు మీ జేబు లోంచి పర్సు కొట్టేసి... తర్వాత మీకు తెచ్చిచ్చి మీ దగ్గర మంచితనం సంపాదించటానికి ఈ ప్లాన్ వేశాడు సార్! దొంగబుద్ధి ఎక్కడికి పోతుంది! చిన్న పిల్ల కదా.. ఏం చెప్పగలుగు తుందని లాగేసి దాచేసుంటాడు.” అన్నాడు.

అతనివైపు మెచ్చుకోలుగా చూసింది కర్నల్ గారి భార్య. పరమానందంతో మురిసిపోయాడు ఎస్.ఐ.రాయుడు.

“చెప్పండి సార్!” అని మళ్ళీ రెట్టించాడు ప్రసాద్.

“నాకేమిటో అంతా అయోమయంగా ఉంది!” అన్నాడు కర్నల్ గారు తనలో తాను అనుకుంటున్నట్టు.

“అంతకుముందు ఉన్నది ఎవరూ తీయకపోతే ఒక్కసారిగా ఎలా మాయమవుతుంది?” అని రెట్టించింది కర్నల్ గారి భార్య.

“వాడే తీసుంటాడు మేడమ్! గంట నుండి చావచితకొట్టాను. కాని, ఎక్కడ దాచాడో చచ్చినా చెప్పలేదు వెధవ!” అన్నాడు సర్వారాయుడు ఉడుక్కుంటూ.

“మీ మనవరాల్ని ఒకసారి తీసుకువస్తారా?”

ప్రసాద్ వైపు అంతా చిత్రంగా చూశారు.

“అది చిన్నపిల్ల. తానేం చెప్పగలదు?” అంది ఆవిడ.

“మీకభ్యంతరం లేకపోతేనే...”

కర్నల్ గారే నౌకర్ని కేకవేసి పిల్లని తీసుకురమ్మన్నారు.

మూడేళ్ళుంటాయి. రబ్బరు బొమ్మలా ఉంది. ప్రసాద్ నవ్వుతూ చేతులు ముందుకు చాచాడు. చిరునవ్వు నవ్వుతూ చటుక్కున అతని దగ్గరకి వచ్చింది.

“మా మనవరాలికి ఎవరి దగ్గరా కొత్తలేదు” అంది ఆవిడ గర్వంగా.

“వీడు కూడా అలాగే పిల్లనెత్తుకొని ఏమరుగ్గా గొలుసు లాగేసుంటాడు” అన్నాడు సర్వారాయుడు అక్కసుగా.

శివయ్య దగ్గరికి నడిచాడు ప్రసాద్.

“పాపనెత్తుకో!” అని అందివ్వబోయాడు.

“మాసిపోయిన బట్టలూ వాడూ.. వాడైత్తుకోవమంటారేమిటి?” అని వారించబోయింది కర్నల్ గారి భార్య.

ప్రసాద్ శ్రమపడవలసిన అవసరం లేకపోయింది. ఆ పిల్ల శివయ్య దగ్గరికి వెళ్ళలేదు... ప్రొద్దుట కూడా వెళ్ళిఉండదు అని అతనికర్థమయింది.

“నువ్విక్కడికి వచ్చినప్పుడు ఈ పిల్ల మెల్లో గొలుసు ఉందా?”

“ఏమో సార్! నాకు తెలీదు. బాబు గారి కోసం ఈడనే నిలబడిపోయినా!”

“ఆ పిల్ల అప్పుడు ఎక్కడుందో చెప్పగలవా?”

ఆ చోటు చూపించాడు శివయ్య.

“నిజమేనా?” అని కర్నల్ గారి నౌకర్ని అడిగాడు ప్రసాద్.

“నిజమేనండి. పాపని నేనే సోఫాలో కూర్చోబెట్టా.”

ప్రసాద్ పాపని సోఫాలోకి దించి తను క్రింద వొంగి కూర్చుని “పాపా! నీకు ఎగిరి గంతులేయడం వచ్చా?” అని నవ్వుతూ అడిగాడు.

“ఓ!” అంది పాప భుజాలెగరేస్తూ.

“నాకు రాదు. నాకొంచెం నేర్పవా?” అని మురిపెంగా అడిగాడు.

పాప పకపక నవ్వింది. అంతా వింతగా చూడసాగారు.

“చూపిస్తే చాక్లెట్లు కొనిపెడతా!”

పాప సోఫాలో గంతులు వేసింది.

“అంతేనా! ఇంకేం రాదూ?”

చిన్నగా నవ్వి రెండుసార్లు పిల్లి మంత్రం వేసింది.

ప్రసాద్ ముఖం వికసించింది. గబుక్కున వొంగి సోఫా కిందకి చూశాడు.

“గొలుసు అక్కడ కూర్చుందనుకున్నారా? అవన్నీ ఎప్పుడో వెతికాము” అంది కర్నల్ గారి భార్య వెటకారంగా.

ప్రసాద్ ఆవిడ మాటల్ని పట్టించుకోలేదు. సోఫాలోంచి వంగి బాగా పరిశీలనగా చూశాడు.

“టార్పిలైటుంటే కొంచెం ఇస్తారా?”

నౌకరు తెచ్చిచ్చాడు. సోఫాలో మూలమూలకీ టార్పి ఫోకస్ చేసి వెతికాడు ప్రసాద్. అతని ముఖంలో ఒక్క వెలుగు వెలిగింది. “అంతా తలో చెయ్యి వెయ్యండి.”

అంతా కలిసి సోఫాని తలక్రిందులు చేశారు.. ఏ మూల నుంచి పడిందో.. చటుక్కున నేలమీద పడింది పాప గోల్డ్ చైన్!

“పాప పిల్లిమొగ్గ వేసినప్పుడు... మెడలోంచి చైన్ బయటికి వచ్చేసింది... ఆ పిల్ల గంతులకి అది జారి సోఫా బేక్ కి, సీటుకి మధ్య ఉన్న జాగాలో ఇరుక్కుపోయింది!” అన్నాడు ప్రసాద్.

ఎస్.ఐ. సర్వారాయుడి ముఖంలో కత్తివాటుకి నెత్తురు చుక్కలేదు.

కర్నల్ గారి భార్య వదనం కాలిన వంకాయిలా అయిపోయింది.

శివయ్య ఎటువంటివాడో తెల్పి కూడా పెదవి కదపనందుకు కర్నల్ రాజారావుగారి తల దించుకుపోయింది.

ప్రసాద్ శివయ్యవైపు చూశాడు.

అన్ని దెబ్బలు తినటానికి శివయ్యలో అంతశక్తి ఎక్కడ్నుంచి వచ్చిందో ముందతనికి ఆశ్చర్యం కలిగించింది. కాని, ఇప్పుడది వింతగా లేదు. అదే నిర్మలత్వం. అదే నిజాయితీ. అతనికి దొరికిన అచంచలమైన శక్తి!

ప్రసాద్ శివయ్యకి దగ్గరగా వచ్చాడు.

అప్యాయంగా చూశాడు. అభినందనపూర్వకంగా భుజం తట్టాడు. అంతలోనే అతని మనస్సుకేదో స్ఫురించింది. ఒక్క నిమిషం ముందు తను గది బయటకు వచ్చుంటే ఆ అర్భకుడికి అన్ని దెబ్బలు తప్పుండేవి కదా అని మనస్సు చివుక్కుమంది. అపరాధ భారంతో గుండె నిండింది. మనసు ఆర్తమయింది.

“సారీ శివయ్య!” అతని కళ్ళు చెమరుస్తున్నాయి.

గంట క్రితం సర్వారాయుడి చావు దెబ్బలకి కరడు కట్టుకుపోయాడు శివయ్య. కాని, ఇప్పుడు ప్రసాద్ వాత్సల్యపూరితమైన కరస్పర్శకి కరిగి నీరైపోయాడు.

నిజాయితీని మంచితనం పొదివి పట్టుకొని నిటారుగా నడిచివెళ్ళిపోయింది!

అధికార మదం, స్వార్థం, సంకుచిత్యం అక్కడే వంగి క్రుంగి కూలబడిపోయాయి!